

വഞ്ചിക്കപ്പെടുന്ന പ്രവാസി

സാമ്പത്തിക ഭദ്രതയും ജീവിത സൗകര്യങ്ങളും തേടിയാണ് മലയാളികൾ പലരും വിദേശത്തെത്തുന്നത്. സ്വന്തം ഭൂമിയും കിടപ്പുവുമൊക്കെ പണയംവെച്ച് കൊള്ളപ്പിലിശക്ക് കടമെടുത്ത് ലക്ഷം തരപ്പെടുത്തി വിദേശത്തെത്തുന്ന മലയാളി പലപ്പോഴും വഞ്ചിക്കപ്പെടുന്നു. ശമ്പളം നൽകാമെന്നേറ്റ സംഖ്യയുടെ പകുതി പോലും പലപ്പോഴും ലഭിക്കാറില്ല. തൊഴിലാളികളെ റിക്രൂട്ട് ചെയ്യുന്നതുമായി ബന്ധപ്പെട്ട് തികച്ചും അനധികൃതവും അവിഹിതവുമായ ഇടപാടുകൾ ഇപ്പോഴും നടക്കുന്നുണ്ട്. ജോലിക്ക് വരുന്ന വ്യക്തിയും അവന്റെ കുടുംബവും സമൂഹവുമൊക്കെ ഈ വിഷയത്തിൽ നല്ല ജാഗ്രത കൈക്കൊള്ളേണ്ട സമയം അതിക്രമിച്ചിരിക്കുന്നു. മക്കളുടെ വിദ്യാഭ്യാസത്തിലും വിവാഹത്തിലും മറ്റ് ദൈനംദിന കാര്യങ്ങളിലും നന്നായി ആലോചിച്ച് തീരുമാനമെടുക്കുന്ന നമ്മൾ ഗൾഫിലേക്ക് പോകുന്നതിൽ മാത്രം ഈ സൂക്ഷ്മത എന്തുകൊണ്ട് കാണിക്കുന്നില്ല?

വിദ്യാഭ്യാസ യോഗ്യതയും കഴിവും അയോഗ്യതയും മനസ്സിലാക്കി ഓരോരുത്തരും അർഹിക്കുന്നതേ ആശ്രയിക്കാവൂ. യോഗ്യതക്കും ജോലിക്കും അനുസരിച്ചുള്ള വേതനവും ആനുകൂല്യങ്ങളും അല്ലാതെ ആരെങ്കിലും കൂടുതൽ വാഗ്ദാനം ചെയ്യുന്നുണ്ടെങ്കിൽ അത് ചതിയായിരിക്കുമെന്ന് തിരിച്ചറിയണം. അത് വിശ്വസിച്ചു മനക്കോട്ടകൾ കെട്ടുന്നതാണ് ഏറ്റവും വലിയ അബദ്ധം. ഗൾഫ് എന്ന് കേൾക്കുമ്പോൾ മറ്റൊന്നും ചിന്തിക്കാതെ എടുത്തു ചാടി വിമാനം കയറുമ്പോൾ സ്വന്തം ജീവിതമാണ് നശിപ്പിക്കുന്നതെന്ന് അവന്നും അവനെ യാത്രയയക്കുന്നവർക്കും ധാരണയുണ്ടാവണം.

അനിസുദ്ദീൻ ചെറുകുളമ്പ്



തബ്ലീഗ് ജമാഅത്ത് നേതൃത്വത്തോട്

ആഗസ്റ്റ് 13 ഇന്ത്യാ ടുഡെ ലക്കം ഭീകരവാദത്തെ ഇസ്ലാമുമായും മുസ്ലിംകളുമായും ബന്ധിപ്പിക്കാനുള്ള പലവിധ ശ്രമങ്ങളിലൊന്നായി കാണാവുന്നതാണ്. അസത്യങ്ങളും അർദ്ധസത്യങ്ങളും കൂട്ടിക്കുഴച്ച് ഊഹങ്ങളുടെയും ദുരാരോപണങ്ങളുടെയും മേന്മാടി ചേർത്ത് പേജുകൾ നിറച്ചിരിക്കുന്നു. മുസ്ലിം സംഘടനകളെ തമ്മിലടിപ്പിക്കാനുള്ള ഹീനതന്ത്രവും ഇതിലുണ്ട്. മുസ്ലിംകളെതന്നെ കോടാലിപ്പിടികളാക്കി ഇസ്ലാമിക പ്രസ്ഥാനത്തെ ആഞ്ഞുവെട്ടാനുള്ള തന്ത്രം വിവേകശാലികൾ തിരിച്ചറിയേണ്ടതുണ്ട്. തബ്ലീഗ് ജമാഅത്തിന്റെ പ്രസിദ്ധീകരണമായ അൽ ബലാഗ് മാസികയുടെ മാനേജിംഗ് എഡിറ്ററെ ഉദ്ധരിച്ചുകൊണ്ട് ഇന്ത്യാ ടുഡെ ഇങ്ങനെ പറയുന്നു: “ഞങ്ങളല്ല മറിച്ച് ജമാഅത്തെ ഇസ്ലാമിയാണ് കേരളത്തിൽ തീവ്രപരമായ മത ആശയങ്ങൾ പ്രചരിപ്പിച്ചത്. ജമാഅത്തെ ഇസ്ലാമിയുടെ പിൻകാല ലക്ഷ്യം പണവും അധികാരവുമായി മാറി. ആത്മീയ കാര്യങ്ങൾക്കായി മാത്രം നിലകൊള്ളുന്ന തബ്ലീഗ് ജമാഅത്തിനെതിരെ അവരടക്കമുള്ളവർ ആരോപണങ്ങളുണ്ടായിക്കാൻ കാരണം യഥാർത്ഥ ദൈവവിശ്വാസികളെ അവർ ഭയക്കുന്നതിന്റെ തെളിവാണ്...”

അൽ ബലാഗിന്റെ മാനേജിംഗ് എഡിറ്റർ പറഞ്ഞതുതന്നെയാണോ ഇന്ത്യാ ടുഡെ കൊടുത്തതെന്ന് ഉറപ്പിച്ച് പറയുക വയ്യ. കാരണം വക്രീകരണങ്ങളും വ്യാജം ചമക്കലും അതിന്റെ രീതിയാണ്. തബ്ലീഗ് ജമാഅത്തുകാരെയും ജമാഅത്തെ ഇസ്ലാമി പ്രവർത്തകരെയും പിണക്കിക്കാലുഷ്യം സൃഷ്ടിക്കാനുള്ള ശ്രമം ഇതിലുണ്ട്.

തബ്ലീഗ് ജമാഅത്തുമായി ജമാഅത്തെ ഇസ്ലാമിക്ക് രചനാത്മക സഹകരണബന്ധമാണ് എന്നും ഉള്ളത്. തബ്ലീഗ് ജമാഅത്തിനെ അന്ധമായി എതിർക്കാനോ ദുഷിച്ചു പറയാനോ ഒരിക്കലും ജമാഅത്തെ ഇസ്ലാമി തുനിയാറില്ല. തബ്ലീഗ് ജമാഅത്തിൽ ജമാഅത്തെ ഇസ്ലാമിയോട് മമതയുള്ള ആയിരക്കണക്കിനുള്ളവർ ഉണ്ട്. പരസ്പര സഹായ സഹകരണത്തിന്റെ സാധ്യതകൾ കണ്ടെത്തി ദീനിയുടെ മാർഗത്തിൽ സാധ്യമായ സൽകർമ്മങ്ങൾ ചെയ്യലാണ് കരണീയമെന്ന് ഇരു വിഭാഗത്തിലെയും വിവേകികൾ തിരിച്ചറിഞ്ഞിട്ടുണ്ട്. സമുദായത്തിലെ യാഥാസ്ഥിതിക വിഭാഗം തബ്ലീഗ് ജമാഅത്തിനെ അന്ധമായും രൂക്ഷമായും വിമർശിക്കുകയും മറ്റും ചെയ്യുമ്പോൾ ജമാഅത്തെ ഇസ്ലാമി

തബ്ലീഗ് ജമാഅത്തിന്റെ നല്ല വശങ്ങളെ മാനിച്ച് രചനാത്മക നിലപാടാണ് സ്വീകരിക്കാൻ.

ജമാഅത്തെ ഇസ്ലാമി ആദ്യകാലം തൊട്ട് ഇന്നോളം പണവും അധികാരവും അതിന്റെ ലക്ഷ്യമാക്കിയതായി ആർക്കും ആരോപിക്കാൻ സാധ്യമല്ല. “ജമാഅത്തെ ഇസ്ലാമിയാണ് കേരളത്തിൽ തീവ്രപരമായ ആശയങ്ങൾ പ്രചരിപ്പിച്ചത്” എന്ന ആരോപണവും ബാലിശമാണ്. കേരളത്തിൽ മാത്രമല്ല, ഇന്ത്യയിലുടനീളമുള്ള ജമാഅത്ത് വിഭാഗങ്ങളുമായി പ്രവർത്തിക്കുന്ന ഒരഖിലേന്ത്യാ പ്രസ്ഥാനം കേരളത്തിൽ മാത്രം അങ്ങനെയൊന്നുണ്ടാണോ? സർക്കാരിനോ അന്വേഷണ ഏജൻസികൾക്കോ ജമാഅത്തിനെതിരെ അന്തരമൊരു തെളിവ് ഹാജരാക്കാൻ ഇന്നേവരെ സാധിച്ചിട്ടില്ല. സാധിക്കുകയുമില്ല. ജമാഅത്തിനെതിരെ നിരോധമേർപ്പെടുത്തിയപ്പോൾ ആ നിരോധം തീർത്തും അന്യായമാണെന്ന് വിധിച്ചത് സുപ്രീം കോടതിയാണ്. സമാധാനപൂർവ്വം നിയമവിധേയ രീതിയിൽ ധാർമിക മൂല്യങ്ങളിലൂന്നിയുള്ള ജമാഅത്തെ ഇസ്ലാമിയുടെ ആർ പതിറ്റാണ്ടിലെ പ്രവർത്തനം തുറന്ന പുസ്തകമാണ്. അതിന്റെ ഭരണഘടന ഏവർക്കും ലഭ്യമാകുംവിധം അച്ചടിച്ചിരിക്കുകയുണ്ട്. ഒരു കൂട്ടർ യഥാർത്ഥ ദൈവവിശ്വാസികളും മറ്റുള്ളവർ അങ്ങനെയല്ലെന്നും പറയുന്നതിലെ ഇസ്ലാമികത പരിശോധിക്കപ്പെടണം. ദുശ്ശക്തികളുടെ കൈയിലെ പാവകളാവാതിരിക്കാനുള്ള വിവേകമാണ് അവർ കാണിക്കേണ്ടത്.

എ.ആർ അഹ്മദ് ഹസൻ മാഹി

മിഴികൾ ബീജിംഗിലേക്ക്... നമുക്ക് ചിമാം

ബീജിംഗിലെ കായിക മാമാങ്കത്തിന്റെ വാർത്തകൾ എത്തിക്കുന്നതിൽ ഒട്ടും പിന്നിലല്ല നമ്മുടെ മലയാള പത്രങ്ങളും. മാസങ്ങൾക്ക് മുമ്പേ തുടങ്ങിയ കൗണ്ട് ഡൗണുകളും വിശകലനങ്ങളും ബഹുവർണ ചിത്രങ്ങളുമായി നമ്മുടെ സ്പോർട്സ് പേജുകൾ ബഹുഭക്തം. അശ്ലീലതയുടെ അതിർവരമ്പുകൾ ലംഘിക്കുന്നതിലാണോ മത്സരം എന്ന് തോന്നിപ്പിക്കുംവിധമാണ് ‘മുത്തശ്ശി പത്രങ്ങൾ’ സ്പോർട്സ് പേജുകൾ കുത്തിനിറക്കുന്നത്. ചൈനയിൽ രോമകുപ്പായത്തിന് വേണ്ടി മൃഗങ്ങളെ കൊല്ലുന്നതിൽ പ്രതിഷേധിച്ച് അമേരിക്കയുടെ വനിതാ നീന്തൽ

താരം തന്റെ നഗ്നചിത്രം അടിച്ചിറക്കി പ്രതിഷേധിച്ച വാർത്തയും ചിത്രവുമായിട്ടാണ് ഒരു 'മുത്തശ്ശി' ഇറങ്ങിയതെങ്കിൽ മറ്റേ 'മുത്തശ്ശി' ഗെയിംസിനെയെക്കുറിച്ച് 'സെക്സ് വനിതകളെ' പറ്റിയുള്ള സചിത്ര വിവരണങ്ങളോടെ തിരിച്ചടിച്ചു. വിവിധ സ്കീമുകളിലൂടെ വിദ്യാലയങ്ങളിലെത്തുന്ന ഈ മുത്തശ്ശി പത്രങ്ങൾ നമ്മുടെ കുട്ടികളുടെ കൈകളിലും എത്തുന്നുണ്ടെന്ന് നാം ഓർക്കണം. 150 വർഷത്തിന്റെയും 100 വർഷത്തിന്റെയും പാരമ്പര്യം അവകാശപ്പെടുന്ന ഈ മുത്തശ്ശിമാർ ഒരു അഞ്ച് വയസ്സുകാരന്റെ പകരെയെങ്കിലും കാട്ടിയിരുന്നെങ്കിൽ!

മുഹമ്മദ് അലി കരുവാറക്കുണ്ട്

ഇസ്ലാം എന്ന ക്രിയാത്മക ബദൽ

'മുസ്ലിം' ന്യൂനപക്ഷവും ഇസ്ലാമിക ബദലും എന്ന ശൈഖ് മുഹമ്മദ് കാരകുനിന്റെ ലേഖനം (2008 ജൂലൈ 5) കാലിക പ്രസക്തമാണ്.

ഈ ലേഖനത്തെ അടിവരയിടുംവിധമാണ് മുദ്രകളിൽ വന്ന നിങ്ങളുടെ ഫിലിപ്പ് എന്ന ന്യായാധിപന്റെ കണ്ടെത്തലുകൾ (2008 ജൂലൈ 19). കാന്റർബറി ബിഷപ്പ് റോവൻ വില്യംസ് തുടക്കമിട്ട ശരീരത്തിൽ ചർച്ച നിങ്ങളുടെ ഫിലിപ്പിലൂടെ പുതിയ മാനം കൈവരിച്ചിരിക്കുകയാണ്. ഇത്തരം ക്രിയാത്മക സംവാദങ്ങളെ പോഷിപ്പിക്കുന്നതിനു പകരം, മുസ്ലിം ലോകം ഇന്നും കർമ്മശാസ്ത്ര തർക്കങ്ങളിൽ കുടുങ്ങിക്കിടക്കുകയാണ്.

ഈ പശ്ചാത്തലത്തിൽ മുസ്ലിം ലോകത്തിന്റെയും ഇസ്ലാമിക പ്രസ്ഥാനങ്ങളുടെയും ഉത്തരവാദിത്വങ്ങൾ ഭാരിച്ചതാണ്. ഇസ്ലാം കേവലം ഒരു 'മതം' അല്ലെന്നും അത് മുസ്ലിംകളുടെ കൃത്യമായ കരുതലുകളും ലോകത്തെ ബോധ്യപ്പെടുത്തേണ്ടതുണ്ട്. ഇസ്ലാമിക ശരീരത്തിൽ ആർ അംഗീകരിച്ചാലും, അതുകൊണ്ട് നേട്ടമല്ലാതെ യാതൊരു കോട്ടവും വരാതില്ലെന്ന് പൊതു സമൂഹം തിരിച്ചറിയണം.

ശുഹൈബ് മാഹി റിയാദ്

ടി.കെയുടെ ഓർമകൾ

മഞ്ചേരി അബ്ദുരഹ്മാൻ കുരിക്കളുടെ ഓർമകൾ വായിച്ചു. യുവതലമുറക്ക് അനുഭവവും പ്രോത്സാഹനവും നൽകുന്നതാണ് ഇത്തരം ഓർമക്കുറിപ്പുകൾ. ടി.കെ അബ്ദുല്ല സാഹിബിന്റെ ഓർമകൾ പ്രബോധനം ഖണ്ഡശ്യ പ്രസിദ്ധീകരിക്കുകയും ഐ.പി.എച്ച് അത് പുസ്തകമാക്കുകയുമാണെങ്കിൽ അമൂല്യമായ ഒരു ചരിത്ര രേഖയായിരിക്കും നമുക്ക് ലഭിക്കുക.

പി. സുപ്പി ചെറിയ കുമ്പളം ക്യൂറാടി

ചുരുക്കെഴുത്ത്

ഐ.പി.എച്ച് പ്രസിദ്ധീകരിച്ച ഇസ്ലാമിക വിജ്ഞാനകോശത്തിന്റെ ഏതാനും വാല്യങ്ങൾ വായിച്ചപ്പോൾ, മലയാളത്തിലെ ഏറ്റവും ഈടുറ്റ ഒരു ഇസ്ലാമിക സംരംഭമാണെന്ന് ബോധ്യപ്പെടുകയുണ്ടായി. അതേസമയം, ഒരു പറ്റം പണ്ഡിതന്മാരുടെയും എഴുത്തുകാരുടെയും അശ്രാന്തപരിശ്രമത്തിലൂടെ വിരചിതമായ ഈ വിജ്ഞാനശേഖരം യഥാവിധി പ്രയോജനപ്പെടുത്തുന്നുണ്ടോ എന്നും പരിശോധിക്കേണ്ടതാണ്.

താൽപര്യപൂർവ്വം വായിക്കുന്നവർക്ക് തന്നെ ഒരു വാല്യം വായിച്ചു തീർക്കാൻ മാസങ്ങളെടുക്കുമെന്നതിനാൽ ഇതിന് പൊതു ലൈബ്രറികളെ ആശ്രയിക്കാനാകില്ല. അവയിൽനിന്നെടുക്കുന്ന പുസ്തകം നിശ്ചിത സമയത്തിനകം തിരിച്ചടക്കണമല്ലോ. ഹോം ലൈബ്രറികളിലാകട്ടെ ഇത്രയും കനപ്പെട്ട പുസ്തകങ്ങൾ വിരളമായേ സൂക്ഷിക്കാറുള്ളൂ. വിഷയാധിഷ്ഠിത റഫറൻസിനല്ലാതെ ഇത്രയും തടിച്ച ശ്രമങ്ങൾ വ്യാപകമായി വായിക്കപ്പെടാറുമില്ല. മറ്റേതെങ്കിലും രീതിയിൽ ഇതിലെ വിവരങ്ങൾ പൊതുജനങ്ങളിലെത്തിക്കാനാവുമോ എന്ന് ബന്ധപ്പെട്ടവർ ചിന്തിക്കണം.

അബൂഹിശാം കുവൈത്ത് ജനകീയ പ്രശ്നങ്ങളിൽ സജീവമായി ഇടപെട്ടുകൊണ്ടിരിക്കുന്ന ജമാഅത്തിന്റെ യുവജന പ്രസ്ഥാനമായ സോളിഡാരിറ്റിയുടെ പേര് അബദ്ധത്തിൽ പോലും ഉച്ചരിക്കാതിരിക്കാൻ നമ്മുടെ വാർത്താ മാധ്യമങ്ങൾ ശ്രദ്ധ വെക്കുന്നു. സാക്ഷാൽ ഈർക്കിൾ പാർട്ടികൾക്ക് ലഭിക്കുന്നത്ര പരിഗണന പോലും മുഖ്യധാരാ മാധ്യമങ്ങളിൽ അതിന് ലഭിക്കാത്തത് ഒരു രാഷ്ട്രീയ പാർട്ടിയുടെയും പിൻബലമില്ലാത്തതുകൊണ്ടാവാം.

പി.യു നസീർ ചങ്ങനാശ്ശേരി ഇന്ത്യയിലെ പ്രമുഖ ശാസ്ത്രജ്ഞരും ബുദ്ധിജീവികളും പലവട്ടം അമേരിക്കയുമായുള്ള ആണവക്കരാറിന്റെ അപകടത്തെക്കുറിച്ച് ഓർമപ്പെടുത്തിയിട്ടും അതിന് പുല്ലു വില കൽപ്പിക്കാതെ എടുത്തു ചാടിയതിന്റെ പിന്നിൽ, മൻമോഹൻ സിംഗിന് ഇസ്രയേലുമായി സ്ഥാപിച്ചിരിക്കുന്ന നയതന്ത്രബന്ധം എല്ലാ അർത്ഥത്തിലും ശക്തിപ്പെടുത്തുക എന്ന ഉദ്ദേശ്യം കൂടിയുണ്ട്. ഇന്ത്യ അമേരിക്കൻ ചേരിയിലേക്ക് വരണമെന്നും ഇസ്രയേലുമായി നയതന്ത്രബന്ധം സ്ഥാപിക്കണമെന്നും ഫാഷിസ്റ്റുകളുടെ മുന്പേയുള്ള ആവശ്യമാണ്.

നേമം താജുദ്ദീൻ തിരുവനന്തപുരം